

100 रुपये की लागत से बना दे रहे थे नकली घी, दोगुने मुनाफे बेचते थे, पढ़िए मिलावटखोरों की कहानी



Publish Date: Sun, 30 May 2021 01:16 PM (IST) Author: **Vinay Kumar Tiwari**

गांव अनंगपुर में शुक्रवार को पकड़ी गई फैक्ट्री में महज 100 रुपये की लागत से एक किलो नकली देसी घी तैयार किया जाता था। यह घी बाजार में 300 रुपये किलो बेचा जा रहा था। यह जानकारी पकड़े गए आरोपितों ने पुलिस को दी है।

फरीदाबाद, जागरण संवाददाता। गांव अनंगपुर में शुक्रवार को पकड़ी गई फैक्ट्री में महज 100 रुपये की लागत से एक किलो नकली देसी घी तैयार किया जाता था। यह घी बाजार में 300 रुपये किलो बेचा जा रहा था। यह जानकारी पकड़े गए आरोपितों ने पुलिस को दी है। जिला खाद्य सुरक्षा विभाग और पुलिस की संयुक्त कार्रवाई में नकली देसी घी बनाने की फैक्ट्री पकड़ी गई थी, जिसमें धीरज नगर निवासी रोहित, महावीर, विनोद, संदीप और अतुल को गिरफ्तार किया गया। फैक्ट्री का मालिक दयालबाग निवासी ललित है, वह अभी फरार है। उसकी तलाश में पुलिस छापेमारी कर रही है। वहीं अतुल फैक्ट्री का पूरा कामकाज देखता था।

बाकी आरोपितों को पुलिस ने शुक्रवार को ही अदालत में पेश कर जेल भेज दिया था, अतुल को एक दिन की रिमांड पर लिया था। सूरजकुंड थाने में तैनात एएसआइ मामले की जांच कर रहे हैं। अतुल ने पुलिस को बताया कि वनस्पति घी में खास तरह का केमिकल मिलाकर नकली देसी घी बनाया जाता था। केमिकल मिलाने से वनस्पति घी की खुशबू और रंग बिल्कुल देसी घी की तरह हो जाता है। इस तरह तैयार घी में असली-नकली की पहचान कर पाना कठिन है।

घी को मार्केट में खपाने के लिए उन्होंने बड़े दुकानदारों से संपर्क साध रखा था। दुकानदारों को वे बताते थे कि उनके पास ब्रांडेड घी कंपनियों की फ्रेंचाइजी है। नकली घी को आरोपित ब्रांडेड कंपनियों के रैपर लगे डिब्बों में पैक करते थे। आरोपित करीब छह महीने से इस कार्य में जुटे हुए थे। आरोपित बड़ी मात्रा में नकली घी मार्केट में खपा चुके हैं।

Source: <https://www.jagran.com/haryana/faridabad-ncr-were-making-fake-ghee-at-a-cost-of-100-rupees-used-to-sell-double-the-profits-read-the-story-of-adulterants-21691244.html>